

अष्टछाप भक्त कवि और उनके द्वारा रचित पदों का विश्लेषणात्मक अध्ययन

Dr. Ras Bihari Das¹, Muskan Sharma²

1 Assistant Professor, Department of Performing Arts, Banasthali Vidyapeeth, Rajasthan

2 Research Scholar, Department of Performing Arts, Banasthali Vidyapeeth, Rajasthan



सारांश

पुष्टिमार्ग के सम्माननीय महाप्रभु वल्लाभाचार्य की भक्ति पद्धति को भक्तिकाल के जिन प्रमुख आठ कवियों ने अपनी काव्य प्रतिभा से परिपुष्ट किया था, उन्हें अष्टछाप व अष्टसखा के नाम से जाना जाता है। उन आठ कवियों के नाम इन प्रकार हैं : सूरदास, परमानन्ददास, कुम्भनदास, कृष्णदास, नन्ददास, चतुर्भुजदास, गोविन्द स्वामी व छीत स्वामी। इनमें से प्रथम चार श्री मद् वल्लाभाचार्य के तथा बाकी चार गोस्वामि विठ्ठलनाथ जी के शिष्य थे।

मुख्य शब्द- अष्टछाप, श्रीनाथजी, भक्ति संगीत, अष्टयाम, पद, भाव

भूमिका

कृष्णभक्ति शाखा के ये आठों कवि परमभक्त होने के साथ-साथ काव्य-मर्मज्ञ और पद गायक थे। ये सभी ब्रज क्षेत्र के गोवर्धन पर्वत पर स्थित श्री नाथजी के मंदिर में कीर्तन सेवा करते हुए पद रचते व श्री नाथ जी की आठों प्रहर की सेवा में जैसे मंगला, श्रृंगार, ग्वाल-बाल, राजभोग, उत्थापन, संध्याति, शयन और वर्षात्सव कीर्तन जैसे जन्माष्टमी, नन्दमहोत्सव, छठी, राधाष्टमी, होली आदि में अपने पद प्रस्तुत करते थे उनके पदों में वात्सल्य, सख्य, माधुर्य, दास्य आदि भावों की झलक देखने के मिलती हैं। उतर भारत में सगुण भक्ति को प्रतिष्ठित करने में इन कवियों का अवदान अविस्मरणीय है। लौकिक एवं अलौकिक दोनों दृष्टियों से इनके रचनाएँ विशिष्ट हैं।

अष्टछाप के कवियों ने भगवान श्रीकृष्ण की ललित लीलाओं के कीर्तन में विभिन्न प्रकार की पदों की रचना की, भक्ति साहित्य व ब्रजभाषा को भी सुगढ़ साहित्यिक भाषा का रूप दिया। गोस्वामिजी द्वारा अष्टछाप सेवा के लिए इन आठ भक्त कवियों की अधिमान्यता एवं आशिर्वाद की छाप के कारण ये 'अष्टछाप' के नाम से जाने जाते हैं। भावात्मक लीला की दृष्टि से श्री नाथजी के बालसखा माने जाते हैं इसलिये ये 'अष्टसखी' के रूप में भी विख्यात हुए। इसी प्रकार 'मधुरभाव' सिद्ध कर लेने के कारण 'गोपी भाव' की भक्ति के अन्तर्गत निकुंज लीला की 'अष्टसखी' के रूप भी ये कवि जाने जाते हैं। साहित्य में उपलब्ध विवरणों के आधार पर अष्टछाप कवियों के सखा और सखी रूपों को इस प्रकार वर्गीकृत किया जा सकता है-

अष्टछाप	सखा रूप	सखी रूप
सूरदास	कृष्ण	चम्पकलता
परमानन्ददास	लोक	चन्द्रभागा
कुम्भनदास	अर्जुन	विशाखा
कृष्णदास	ऋषभ	ललिता
नन्ददास	भोज	चन्द्ररेखा
छीत स्वामी	सुबल	पद्मा
गोविन्द स्वामी	श्रीदामा	भामा
चतुर्भुजदास	विशाला	विमला

1. सूरदास : (1535ई.-1638 ई.) पुष्टिमार्गीय संगीत के आधारभूत भक्त कवि एवं संगीतज्ञ सूरदास का नाम अष्टछाप कवियों में एक अपना महत्वपूर्ण स्थान रखता है। श्री नाद जी के अष्टसखाओं में सूरदास जी का 'कृष्ण सखा' व 'चम्पकलता सखी' के रूप में माना जाता है। भक्तिकाल की कृष्णभक्ति शाखा को अपने पदों में प्रस्तुत करने वाले सूरदास का जन्म आगरा मथुरा की सड़क पर स्थित 'रुनकता' नामक गाँव में सन् 1535 विक्रमी की वैशाखा सुदी पंचमी को हुआ तथा इनका गोलोक गमन 103 वर्ष की आयु में विक्रम सम्मत 1638 में हुआ। सूर विरचित कृतियों की संख्या पच्चीस मानी जाती है। सूर-सागर, सूर-सारावली, साहित्य-लहरी आदि सूरदास जी की प्रमुख कृतियाँ हैं उन्होंने लगभग सवा लाख पदों की

रचना की थी, जिसमे से केवल 5000 पद उपलब्ध है जो 'सूर-सागर' में संकलित हैं। सूर के पदों में भक्ति वात्सल्य व शृंगार का भाव देखने को मिलता है।

राधाकृष्ण के प्रेम के प्रादुर्भाव की कैसी स्वाभाविक परिस्थिति का चित्रण किया है इस पद में-

धेन दुहत अति हि रति बाढ़ी।

एक धार दोहनि पहुँचावत, एक धार जहँ प्यारी ठाढ़ी।

मोहन करते धार चलति पय, मोहनि मुख अति ही छबि बाढ़ी॥

2. परमानन्ददास : (1550ई.-1640 ई.) अष्टछाप के कवियों में विशिष्ट स्थान के परमानन्ददास जी का जन्म 1550 में कन्नौज जिला फर्रुखाबाद में हुआ। परमानन्ददास जी कला एवं साहित्य के प्रेमी थे। वल्लभदासचार्य जी के सम्पर्क में आकर वे आजीवन श्रीनाथजी के मंदिर में सेवा की। इनके पदों का संग्रह 'परमानंद सागर' के नाम से प्रकाशित है जिसमें लगभग दो हजार पद संग्रहीत हैं। 'परमानन्ददास' में भी परमानन्ददास को सम्प्रदाय में दीक्षित होने से पूर्व ही उच्चकोटि का गायक बताया गया है और उन्होंने ध्रुवपद-धमार शैली को ही अपने गायन में प्रधानता दी। इनकी मृत्यु अनुमानित विक्रम सम्वत् 1640ई. में हुयी। इन्होंने विरह का एक पद इतनी भावुकता से सुनाया कि आचार्यजी तीन दिन तक ध्यानावस्थित रहें प्रस्तुत है उस पद की कुछ पंक्तियाँ-

हरि तेरी लीला की सुधि आवै।

कमल नयन मन मोहिनि मुरति के मन चित्र बनावै॥

मुख मुसुकानि बंक अवलोकन चाल मनोहर भावै॥

एक बार जाहि मिलहि कृपा करि सो कैसे बिसरावै॥

3. कुम्भनदास : (1525ई.-1639ई.) पुष्टिमार्गीय संगीत के अष्टछाप कवियों में कुम्भनदास जी आयु में सबसे बड़े थे। कुम्भनदास जी का जन्म काल लगभग 1525 वि.सं. तथा गुरु शरणगीत 1549 वि.सं. और मृत्युकाल लगभग 1639 वि.सं. माना गया है। कुम्भनदास जी भगवत भक्त थे। इन्होंने सर्वप्रथम दीक्षा महाप्रभु वल्लभ जी से ग्रह की थी। ये अष्टछाप के प्रथम चार कवियों में वल्लभाचार्यजी के ये प्रथम शिष्य थे। इनकी गायन कला से प्रसन्न होकर ही वल्लभाचार्य जी ने इनके मंदिर में कीर्तन करने की सेवा प्रदान की। कहा जाता है कि इन्हें एक बार 'अखबर बादशाह' के बुलाने पर इन्हें 'फतेहपुर सीकरी' जाना पड़ा था। वहाँ इनका बड़ा सम्मान हुआ। कुम्भनदास जी ने सूरदास जी से भी लम्बी आयु (113वर्ष) पाई थी क्योंकि इनका देहावसान भी सूरदास जी की ही मृत्यु के लगभग हुआ था। कुम्भनदास जी का देहावसान 1639 वि.सं. के आसपास हुआ था।

भींजत कब देखोंगी नैना।

दुलहिन जू की सुरंग चुनरी मोहन कौ उपरैना॥

स्यामा स्याम कदंब तर ठाड़े जनत कियो कछु मैं ना॥

'कुम्भनदान' प्रभु गोवर्धनधर जुरि आई जल सैना॥

4. कृष्णदास : (1552ई.-1631ई.) महाप्रभु वल्लभाचार्य के शिष्यों में कृष्णदास की प्रसिद्ध कवि गायक की अपेक्षा व्यवस्थापक एवं दक्ष प्रबंधक की है। इसका जन्म 1552 में गुजरात 'चिलोतरा' नामक गाँव के कुनबी के घर हुआ था। 13 वर्ष की आयु में पिता की करतूत पर घृणा कर इन्होंने घर छोड़ दिया था और ब्रज में आकर वल्लभाचार्य जी की शरण में आ गए थे। आचार्य जी के बड़े कृपापात्र थे और श्री नाथ जी के मंदिर में मुखिया हो गये थे। श्री नाथ के मंदिर को नवीन रूप प्रदान करने तथा उसे वैभव सम्पन्न करने में इनका विशिष्ट अवदान था। कृष्णदास जी ने लगभग 250 पदों की रचना की है। इन्होंने श्री 'राधा-कृष्ण' के प्रेम को लेकर बड़े ही सुन्दर पद गाये हैं। 'युगल नाम चरित्र' नामक एक छोटा सा ग्रन्थ इनकी साहित्य सम्पत्ति है। 'भ्रमर गीत' और 'प्रेम तत्व निरूपण' नामक दो ग्रन्थ और इनकी उत्कृष्ट रचनाएँ हैं। जो पद इनका यहाँ दिया जा रहा है। कहा जाता है की इसी पद को गाकर इन्होंने अपना शरीर त्याग दिया था।

मो मन गिरधर छबि पे अटक्यौ।

ललित त्रिभंग चाल पै, चलकै, चिबुक चारु गड़ि ठटक्यौ॥

सजन स्याम घन बरन लीन है, फिरि चित अनत न भटक्यौ॥

‘कृष्णदास’ किये प्रान निछावर, यह तन जग सिर पटक्यौ॥

5. नंददास : (1590ई.-1640ई.) नंददास जी परम भागवत तथा उच्च प्रतिभावन कवि थे। काव्य कला में विशिष्ट चातुरी के कारण ही वे आलोचक समाज में ‘जड़िया’ की उपाधि से मण्डित थे। ये विठ्ठलनाथ जी के शिष्य थे अष्टछाप आठ कवियों में वय की दृष्टि से नंददास सबसे छोटे इनका न जन्म 1590 में सोरो के निकट रामपुर ग्रंथों की रचना की हैं नंददास की रचना वैविध्य यह प्रमाणित करता है कि उन्होंने गंभीर शास्त्रानुशीलन किया था। भावपक्ष व कलापक्ष का उत्कर्ष उनकी काव्य-साम्प्रथ्य को प्रमाणित करता है। परिमार्जित भाषा, संगीत मर्मज्ञता तथा काव्य सौष्ठव उन्हें उच्च कोटि का रचनाकार सिद्ध करती हैं। सन् 1640 ई. को मानसी गंगा के तट पर इनका देहावसान हुआ था। इनकी सर्वोत्तम रचनाएँ- ‘रास पंचाध्यायी’ एवं भ्रमरगीत हैं। भ्रमरगीत के पद एक पद के कुछ अंश प्रस्तुत है-

सखा सुन श्याम के।

जो उनके गुन नाय, और गुन भये कहाँ ते।

बीज बना तरु जमै, मोहि तुम कहो कहाँ ते।

वा गुन कर परछाँह, री माया दरपन बीचा।

गुनते गुन न्यारे भये, अमर बारि जी कीचा।

सखा सुन श्याम के।

6. छीतस्वामी: (1515ई.-1642ई.) छीतस्वामी मथुरा के चतुर्वेदी ब्राह्मण थे और आरम्भ में बड़ी उदंड प्राकृति के थे। इनके घर में पंडगिरी और जजमानी होती थी कहा जाता है की ये बीरबल के पुरोहित थे। इनका प्रचलित नाम छीत चौबे था। अपनी यौवनावस्था में ये चार साथियों के साथ श्री विठ्ठलनाथ जी की परीक्षा लेने के लिए एक छोटा रुपया तथा राख से भरा नारियल भेंट करने पहुंचे परंतु विठ्ठलनाथ ने अपनी दिव्य शक्ति से उन्हें चमत्कार कर दिया। छीतस्वामी यह चमत्कार देखकर आश्चर्यचकित रह गए और अपने द्वारा किये गये कर्म पश्चात्ताप करने लगे। वे गोस्वामी जी ने इनको शिष्य बना लिया और अष्टछाप में शामिल कर लिया। इनके द्वारा कर्तन गायन हेतु रचे पदों की संख्या लगभग 200 है जो पदावली में संकलित हैं। गोवर्धन के निकट पूछरी ग्राम में इनका देहांत सन् 1642 ई. को हुआ।

प्रितम प्रीति तें बस कीनों।

उर अंतर तें स्वाममनोहर नेंकु जान न दीनों॥

सहि नहिं सकत बिछुरनों पल भरि भलौ नेम्रु यह लीनों॥

‘छीतस्वामी’ गिरिधन श्रीविठ्ठल भक्ति कृपा रस भीनों॥

7. गोविंद स्वामी: (1505ई.-1585ई.) भरतपुर (राजस्थान) के आँतरी गाँव में सन् 1505 ई. को एक सनादय ब्राह्मण थे। गोविंद स्वामी आरम्भ से ही भजन-कीर्तन के अनुरागी थे। कहा जाता है कि संगीत सम्राट तानसेन ने भी इनसे संगीत शिक्षा प्राप्त की थी। गोविंद स्वामी जी ने अपनी पत्नी व पुत्रों त्यागकर ब्रज मंडल में बसना स्वीकार किया। वे सुकवि तो थे ही प्रसिद्ध संगीतशास्त्री भी थे किसी भक्त द्वारा गोविंद स्वामी रचित पद सुनकर विठ्ठलनाथ जी बहुत प्रभावित हुए और इन्हें दीक्षा देकर श्रीनाथजी की कीर्तन सेवा में लगा दिया। इनके पदों की संख्या 600 लगभग है। 252 पद तो ‘गोविंदस्वामी के पद’ कृति में संकलित हैं। इन्होंने बाल लीला व राधाकृष्ण शृंगार के पद रचे हैं। सहज एवं मार्मिक आभिव्यक्ति तथा भाव गाम्भीर्य इनके पदों की खासियत हैं। इनका देहावसान गोवर्धन में सन् 1642 ई. (1585ई.) को हुआ था।

प्रीतम प्रीति ही तै पैये।

जदपि रुप गुन सील सुधरता इन बातनि न रिक्झैये॥

सत कुल जनम जनम करम सुभ लच्छन वेद पुरान पढैये॥

‘गोविंद’ प्रभु बिन स्नेह सुवा लौं रसना कहौ नचैये॥

8. चतुर्भुजदास : (1597ई.-1652ई.) अष्टछाप के ही पुर्ववर्णित कुम्भदास जी के सबसे छोटे पुत्र थे। इनका जन्म 1597ई. को जमुनावती ग्राम में हुआ था। भजन-कीर्तन और भक्ति के संस्कार व प्रेरणा इनके अपने पिता से मिली थी। कुम्भदास जी ने इन्हें संगीत की शिक्षा प्रदान कर पुष्टि सम्प्रदाय में दीक्षित कराया था। संगीत व कविताओं में इनकी विशेष रुचि थी। ये श्री नाथजी के ही समक्ष गाया करते थे तथा दूसरे किसी के आगे ये कभी नहीं गाते थे। ये आजीवन श्रीनाथजी मंदिर में सेवारत थे। इनकी उपलब्ध कृतियाँ हैं- ‘चतुर्भुज कीर्तन संग्रह’ कीर्तनवली और दानलीला। रचनाओं में भक्ति व शृंगार भाव देखने को मिलता है। इनका देवाहसान सन् 1652ई. को हुआ।

नैन कुंरगी रति-रस माते फिरत तरल अनियारे।

नवलकिशोर श्याम घन तन बन पाए हैं नव निधि वारे॥

नाना वरन भए सुख पोषै श्याम सेत रतनारे॥

‘चतुर्भुज’ प्रभु गिरिधरन कृपारंग रंगि रचि रुचिर सँवारे॥

उपसंहार

अष्टछाप कवियों ने भगवन श्रीनाथजी की विभिन्न लीलाओं पर भिन्न प्रकार के पदों की रचना की और संगीत की विविध राग-रागिनियों तथा कृष्ण भक्ति के विभिन्न आयामों को भी दर्शाया। कहा जाता है की अष्टछाप कवियों के अतिरिक्त सम्प्रदाय में लगभग 150 वैष्णव कवियों ने पदों की रचना की है लेकिन अष्टछाप कवियों जैसे सूरदास, परमानंददास, नंददास और गोविंद स्वामी जैसा सामर्थ्य उनमें से किसी भी कवि में देखने को नहीं मिला। इस ही गुणवत्ता और भक्ति-भाव को देख कर ही श्रीवल्लभ व श्रीविठ्ठल जी ने इन को श्री नाथ जी की सेवा के लिये अष्टछाप कवियों में स्थान दिया था।

संदर्भ ग्रंथ

शर्मा, प्रो. सत्यमान, 1999, पुष्टिमार्गीय मन्दिरों की संगीत परम्परा, नई दिल्ली: राधा पब्लिकेशन्स।

शर्मा, नीरा, 2004, अष्टछाप संगीत- एक विश्लेषण, निवाई: नवजीवन पब्लिकेशन्स।

माथुर, डॉ. श्रीमति निशि, 2011, अष्टछाप भक्त कवि और पुष्टिमार्गीय सेवा में संगीत, जयपुर: राज पब्लिशिंग हाउस।

गुप्त, डॉ. दीनदयाल, 1970, अष्टछाप और वल्लभ सम्प्रदाय, प्रयाग: प्रकाशक मौलिचन्द्र शर्मा।

सरोज, एच. भिष्मपाल, 2004, अष्ट छाप संगीत- एक विश्लेषण, निवाई: सामयिक प्रकाशन।

झारी, डॉ. कृष्णदेव, 1976, अष्टछाप और परमानन्ददास, नई दिल्ली: प्रकाशक शारदा प्रकाशन।

ओझा, डॉ. धर्मनारायण, 1973, सूरदास में पुष्टिमार्गीय सेवा भावना, इलाहाबाद: शोध साहित्य प्रकाशन।